

## अष्टक २५

(राग: मुलतानी, जोगी - ताल: एक्का)

गुणातीत निर्गुणा निरंजना तूं सद्गुरु । अखंड अद्वैत आनंदेश्वरा  
दिगंबरू । निराकार निष्कलंक शुद्ध सत्त्व जाणिक । देह नव्हे रूप  
नव्हे नाम नव्हे माणिक ॥१॥ वैश्य नव्हे शूद्र नव्हे क्षत्रिय नव्हे  
ब्राह्मण । याति नव्हे जाति नव्हे नव्हे मनुष्यपण । अंडजे न जारजें  
न स्वेदजें न आणिक । देह नव्हे रूप नव्हे नाम नव्हे माणिक ॥२॥  
वृद्ध नव्हे तरुण नव्हे नव्हेसि तूं बालक । स्त्री नव्हे न पुरुष नव्हे  
नव्हेसि नपुंसक । मंद नव्हे चतुर नव्हे मूढ नव्हे अर्भक । देह नव्हे  
रूप नव्हे नाम नव्हे माणिक ॥३॥ स्थूल नव्हे सूक्ष्म नव्हे नव्हे  
महाकारण । इंद्रियादि तत्त्व नव्हे नव्हेसि तु त्रीगुण । अवस्था न  
भोग नव्हे नव्हेसि तूं भूतिक । देह नव्हे रूप नव्हे नाम नव्हे  
माणिक ॥४॥ ब्रह्मा नव्हे विष्णु नव्हे रुद्र नव्हे मारुत । इंद्र नव्हे  
चंद्र नव्हे सूर्य नव्हे दैवत । राम नव्हे कृष्ण नव्हे नव्हेसि अवतारिक ।  
देह नव्हे रूप नव्हे नाम नव्हे माणिक ॥५॥ माया नव्हे तुर्या नव्हे  
उन्मनीच्या वेगळा । शुभ्र नव्हे ताम्र नव्हे नीळ नव्हे पीवळा । रंग  
नव्हे संग नव्हे भंग नव्हे दांभिक । देह नव्हे रूप नव्हे नाम नव्हे  
माणिक ॥६॥ पिंड नव्हे ब्रह्मांड नव्हे अखंड नव्हे चंचल । धीर न  
गंभीर स्थीर नव्हे परि आचल । नव्हे नव्हे नव्हे नव्हे नव्हेसि तूं  
मायिक । देह नव्हे रूप नव्हे नाम नव्हे माणिक ॥७॥ नव्हे होय  
दोन्ही जाय कोण काय वर्णिती । वेदहीन शास्त्रहीन शेषहीन रे  
मती । नसोनिया अससि पहा सर्व स्थळी व्यापक । देह नव्हे रूप  
नव्हे नाम नव्हे माणिक ॥८॥